

దేవాలయ మాన్యం భూముల కౌలు చెల్లింపు రద్దుకోసం ఆందోళన



గుంటూరు జిల్లా పరిషత్ కార్యాలయం వద్ద ధర్నా

గుంటూరు, 29-2-16 :

పేదల సాగులో వున్న దేవాలయ మాన్యం భూముల కౌలును రద్దుచేయాలని, తక్షణమే కరువు నివారణాచర్యలు చేపట్టి ప్రజలను ఆదుకోవాలని, నిరుపేదలకు ఇండ్ల స్థలాలను వెంటనే పంపిణీ చేయాలని డిమాండ్ చేస్తూ రైతుకూలీసంఘం(ఆం.ప్ర) గుంటూరుజిల్లా కమిటీ ఆధ్వర్యంలో 29.2.16న గుంటూరు పట్టణంలో ప్రదర్శన నిర్వహించి దేవదాయ శాఖ ఆఫీసు వద్ద మరియు జిల్లా కలెక్టరేట్ వద్ద ధర్నా నిర్వహించారు.

ఈ సంవత్సరం వర్షాభావ పరిస్థితుల వలన సంభవించిన కరువు, దుర్భిక్ష పరిస్థితులలో రైతులు ప్రధానంగా కౌలు రైతులు తీవ్రమైన నష్టాలను చవిచూశారు. పల్నాడు ప్రాంతంలోను; జిల్లాలో ఇతర ప్రాంతాలలోను పేద, సన్న, చిన్నకారు రైతులు దేవదాయ మాన్యం భూములను కౌలుకు సాగుచేస్తున్నారు. ఈ సంవత్సరం వర్షాలు కురవక ప్రభుత్వం కాలువల ద్వారా సాగునీరు అందివ్వక భూములు బీడులుగా మారాయి. బీడు భూములకైనా కౌలు చెల్లించాల్సిందేనంటూ దేవదాయశాఖ అధికారులు గ్రామాలలో 'దండోరా' వేయించి కౌలు రైతులను భయాందోళనలకు గురిచేస్తున్నారు. వ్యవసాయ పనులు లేక గ్రామీణ పేదలు పొలోమంటూ వలసలు పోతున్న నేపథ్యంలో రైతుకూలీసంఘం గుంటూరుజిల్లా కమిటీ ప్రస్తుత కార్యక్రమాన్ని చేపట్టింది. తదనుగుణంగా కరపత్రాలు ముద్రించి, జిల్లాలో ముఖ్యంగా పల్నాడులోని పలు గ్రామాలలో విస్తృత ప్రచారం నిర్వహించింది.

29వ తేదీన 300 మంది రైతుకూలీలు ఎర్రజెండాలు చేతబట్టి గుంటూరు రైల్వేస్టేషన్ నుండి ప్రదర్శనగా దేవదాయశాఖ కార్యాలయానికి చేరుకుని అక్కడ ధర్నా చేపట్టి అధికారులకు మెమోరాండం అందచేశారు. అనంతరం దేవదాయశాఖ కార్యాలయం నుండి నాజ్ సెంటర్, ఉమెన్స్ కాలేజీ, హిందూ కాలేజీ నగరంపాలెం మీదుగా గ్రీవెన్స్ డే జరుగుతున్న జిల్లాపరిషత్ కార్యాలయం వరకు ప్రదర్శన నిర్వహించి, అక్కడే ధర్నా నిర్వహించారు.

ఈ ధర్నా కార్యక్రమాలలో రైతుకూలీసంఘం (ఆం.ప్ర.) జిల్లా అధ్యక్షులు కా॥ సింహాద్రి లక్ష్మారెడ్డి, ఏఐఎఫ్ టీయు(న్యూ) జిల్లా నాయకులు కా॥ ఉల్లిగడ్డల నాగేశ్వరరావు, రైతుకూలీసంఘం (ఆం.ప్ర.) జిల్లా కార్యదర్శి కా॥ పాటిబండ్ల కోటేశ్వరరావు, జిల్లా ఉపాధ్యక్షులు కా॥ నీలాద్రి రాంబాబు, జిల్లా సహాయ కార్యదర్శి కా॥ దానబోయిన భాస్కరరావులు ఉపన్యసించారు.

'ఈ సంవత్సరం దుక్కిలో విత్తులు విత్తింది మొదలు రైతులకు పుట్టకొలది దుఃఖమే మిగిలింది. వేసిన పైరును కాపాడి పంటలు తీయడానికి రైతులు ఈ సంవత్సరం పడినన్ని కష్టాలు, చేసినన్ని ప్రయత్నాలు గతంలో ఎన్నడూ చేయలేదు. వందలకొలది అడుగులు బోర్లు వేయించారు. బావులు, కుంటలు తీశారు. నీరు కొనుగోలుచేసి ట్యాంకర్ల ద్వారా తోలారు. ఎంతో ఖర్చుపెట్టి, ఎన్నో వ్యయప్రయాసలకోర్చి, రేయింబవళ్ళు నిద్రాహారాలు మాని శ్రమించినప్పటికీ ఫలితం దక్కలేదు. చివరకు అప్పులపాలై రుణగ్రస్తులుగా మిగిలి ఆత్మహత్యలకు బలవుతున్నారు.

ఈ సంవత్సరం ఏర్పడిన కరువు పరిస్థితుల నేపథ్యంలో మాన్యం భూముల కౌలును రద్దుచేసే విధంగా ప్రభుత్వము, దేవదాయ అధికారులు తగు చర్యలు తీసుకోవలసిన అవసరముండగా రైతులను కౌలు చెల్లించాల్సిందేనని బలవంతం చేస్తున్నారు. కౌలు చెల్లించకపోతే భూములనుండి గెంటివేసి భూములను స్వాధీనం చేసుకుంటామని హెచ్చరిస్తున్నారు.

పంటలు లేక పనులు లేక, త్రాగడానికి నీరులేక పొలోమంటూ వలసలు పోతున్న దుర్భర పరిస్థితుల మధ్య వున్న ప్రజలను అన్నివిధాలా ఆదుకోవాల్సిన ప్రభుత్వం అత్యంత బాధ్యతారహితంగా వ్యవహరిస్తున్నది. రైన్ గన్స్, ఇంకుడు గుంతలు అంటూ చంద్రబాబు నాయుడు ప్రజాధనాన్ని తన పార్టీ కార్యకర్తలకు దోచిపెడుతున్నారు' అని వక్తలు ఈ ధర్నాలో పాల్గొని ప్రసంగించారు.

నివేశనాస్థలాల కొరకు జిల్లాలో సంవత్సరాల తరబడి ఆఫీసుల చుట్టూ తిరుగుతున్నప్పటికీ ప్రభుత్వం, పాలకులు నిమ్మకు నీరెత్తినట్లు వ్యవహరిస్తున్నారని, తక్షణమే నిరుపేదలకు నివేశనా స్థలాలు మంజూరు చేయాలని, గ్రామీణ ఉపాధిహామీ పథకం ద్వారా ప్రజలకు పనులు కల్పించాలనీ, దేవాలయ మాన్యం భూముల కౌలును రద్దుపరచాలని సంఘం నాయకులు డిమాండ్ చేశారు.

ఇంకా ఈ కార్యక్రమంలో రైతుకూలీసంఘం జిల్లా కోశాధికారి కా॥ మారెళ్ళ అంజిరెడ్డి, జిల్లాకమిటీ సభ్యులు పాలకుర్తి సుబ్బయ్య తదితరులు పాల్గొన్నారు.